

अहो महदाश्चर्यम् । पक्षिभ्यां कूर्मः समुत्स्यते । तत्र कश्चिदाह । य-  
द्ययं कूर्मः पतति तदात्रैव पक्त्वा खादितव्यः । को ऽपि निगदति ।  
गृहं नेतव्यः । कश्चिद्वदति । सरसः समीपे पक्त्वा भक्षितव्यः ।  
तत्परुषवचनमाकर्ण्य स कूर्मः क्रोधाद्विस्मृतसंस्कारो ऽवदत् ।  
5 युष्माभिर्भस्म भक्षितव्यम् । इति वदन्नेव काष्ठात्पतितो गोर-  
क्षकैर्व्यापादितः । अतो ऽहं ब्रवीमि ।

मुहृदां हितकामानां न करोतीह यो वचः ।

स कूर्म इव दुर्बुद्धिः काष्ठाद्गृष्टो विनश्यति ॥

---

XVII.

अस्ति गौतमारण्ये महातपा नाम मुनिः । तेनाश्रमसंनि-  
10 धाने मूषिकशावकः काकमुखाद्गृष्टो दृष्टः । ततो दयालुना  
तेन मुनिना नीवारकणैः स संवर्धितः । तं च मूषिकं खादि-  
तुमनुधावन्बिडालो मुनिना दृष्टः । पश्चात्तपःप्रभावात्तेन मुनि-  
ना मूषिको बलिष्ठो बिडालः कृतः । स बिडालः कुक्कुराद्विभेति ।  
ततो ऽसौ कुक्कुरः कृतः । कुक्कुरस्य व्याघ्रान्महद्भयम् । तदनन्तरं स  
15 व्याघ्रः कृतः । अथ व्याघ्रमपि तं मूषिकनिर्विशेषं पश्यति मु-  
निः । अतः सर्वे तत्रस्था जनास्तं व्याघ्रं दृष्ट्वा वदन्ति । अनेन  
मुनिना मूषिको ऽयं व्याघ्रतां नीतः । एतच्छ्रुत्वा स व्याघ्रः स-  
व्यथो ऽचिन्तयत् । यावदनेन मुनिना जीवितव्यं तावदिदं मम  
स्वरूपाख्यानमकीर्तिकरं न पलायिष्यते । इति समालोच्य मु-  
20 निं हन्तुं समुद्यतः । ततो मुनिना तस्य चिकीर्षितं ज्ञात्वा पु-  
नर्मूषिको भवेत्युक्त्वा मूषिक एव कृतः । अतो ऽहं ब्रवीमि ।